

प्रधानमंत्री

प्रधानमंत्री नरेंद्र मोदी ने संसद परिसर में पत्रकारों से बातचीत की। उन्होंने कहा कि सरकार की नीति “रिफॉर्म, परफॉर्म और ट्रांसफॉर्म” पर आधारित है। प्रधानमंत्री ने उम्मीद जताई कि राष्ट्रपति द्रौपदी मुर्मु द्वारा सांसदों से रखी गई अपेक्षाओं को सभी गंभीरता से लेंगे। प्रधानमंत्री नरेंद्र मोदी ने भारत-यूरोपीय संघ मुक्त व्यापार समझौते को युवाओं और उत्पादकों के लिए बड़ा अवसर बताया।

भावांतर राशि भुगतान

मुख्यमंत्री डॉ. मोहन यादव आज मंदसौर जिले के मल्हारगढ़ में सोयाबीन भावांतर राशि भुगतान कार्यक्रम में शामिल होंगे। वे चौथी किस्त के तहत प्रदेश के एक लाख 17 हजार किसानों को लगभग 200 करोड़ रुपये की भावांतर राशि जारी करेंगे। यह राशि 20 दिसंबर 2025 से योजना समाप्ति तक सोयाबीन बेचने वाले किसानों को दी जाएगी। अब तक प्रदेश के 7 लाख 10 हजार किसानों को 1492 करोड़ रुपये का भुगतान किया जा चुका है। इस मौके पर मुख्यमंत्री मल्हारगढ़ में 69 करोड़ 50 लाख रुपये के विकास कार्यों का भूमिपूजन और लोकार्पण भी करेंगे।

आर्थिक सर्वेक्षण

वित्त मंत्री निर्मला सीतारमण ने लोकसभा में आज आर्थिक सर्वेक्षण 2025-26 पेश किया। इसमें बजट से पहले देश की अर्थव्यवस्था की स्थिति और सरकार के आकलन को बताया गया है। सरकार ने वित्त वर्ष 2027 में भारत की जीडीपी वृद्धि दर 6.8 से 7.2 प्रतिशत रहने का अनुमान जताया है। आर्थिक सर्वे में कहा गया है कि जीएसटी की दरें घटाने से बाजार में मांग को सहारा मिला है।

अजित पवार-अंतिम संस्कार

महाराष्ट्र के उपमुख्यमंत्री अजित पवार का अंतिम संस्कार आज पुणे जिले के बारामती में पूरे राजकीय सम्मान के साथ किया गया। बेटे पार्थ पवार और जय पवार ने उन्हें मुखाग्नि दी, जबकि केंद्रीय गृहमंत्री अमित शाह, मुख्यमंत्री देवेंद्र फडणवीस सहित कई वरिष्ठ नेता मौजूद रहे।

उपमुख्यमंत्री के निधन पर राज्य सरकार ने तीन दिन के राजकीय शोक और सार्वजनिक अवकाश की घोषणा की है। वहीं, बारामती विमान हादसे की जांच तेज कर दी गई है और दुर्घटनाग्रस्त विमान का ब्लैक बॉक्स बरामद कर लिया गया है।

अमित शाह

गृह मंत्री अमित शाह आज असम के दो दिन के दौरे पर जा रहे हैं। वे कल डिब्रूगढ़ में असम विधानसभा के दूसरे परिसर, विधायक छात्रावास और वन्यजीव स्वास्थ्य और अनुसंधान संस्थान की आधारशिला रखेंगे।

इस दौरान वे डिब्रूगढ़ में 35 हजार दर्शकों की क्षमता वाले आधुनिक स्टेडियम के पहले चरण का उद्घाटन भी करेंगे।

बीटिंग द रिट्रीट

राज्य में गणतंत्र दिवस समारोह का समापन आज “बीटिंग द रिट्रीट” समारोह के साथ होगा। समारोह का आयोजन राज्यपाल मंगूभाई पटेल के मुख्य आतिथ्य में शाम 4:30 बजे भोपाल के लाल परेड मैदान में किया जाएगा। कार्यक्रम में पुलिस बैंड, पुलिस ब्रास बैंड और आर्मी बैंड द्वारा संगीतमय प्रस्तुतियां और मार्चपास्ट होगा।

चांदी-सोने

चांदी-सोने के दाम लगातार चौथे दिन अपने सबसे ऊपरी स्तर पर पहुंच गए हैं। इंडिया बुलियन एंड ज्वेलर्स एसोसिएशन के अनुसार, आज 10 ग्राम सोने का भाव 11 हजार 486 रुपए बढ़कर 1 लाख 76 हजार 121 रुपए पर पहुंच गया है। वहीं एक किलो चांदी की कीमत 27 हजार 666 रुपए बढ़कर 3 लाख 85 हजार 933 रुपए पर पहुंच गई है।

मौसम

प्रदेश में बीते दो दिनों से मौसम बदला हुआ नजर आ रहा है और करीब 60 फीसदी हिस्से में आंधी, बारिश और ओलावृष्टि दर्ज की गई। हालांकि आज मौसम साफ रहेगा, लेकिन 31 जनवरी से एक बार फिर मावठा गिरने की संभावना है। मौसम विभाग ने 1 फरवरी को

भोपाल, इंदौर, उज्जैन और ग्वालियर समेत कई जिलों में बारिश और ओलावृष्टि की संभावना जताई गई है।

अब कुछ समाचार संक्षेप में –

- आगरमालवा जिले में बीते दिनों हुई बारिश और ओलावृष्टि से प्रभावित फसलों का कल कृषि एवं राजस्व विभाग के संयुक्त दल द्वारा निरीक्षण किया गया।
- गुना जिले के शासकीय महाविद्यालय चांचौड़ा बीनागंज में युवा संगम कार्यक्रम के तहत कल 218 आकांक्षी युवाओं ऑफर लेटर प्रदान किया गया।
- खंडवा जिले में यातायात जागरूकता अभियान के अंतर्गत पंधाना बस स्टैंड पर कल यातायात पुलिस द्वारा नुक्कड़ नाटक के माध्यम से आमजन को यातायात नियमों के प्रति जागरूक किया गया।
- पांच मैचों की टी20 सीरीज के चौथे मुकाबले में भारत को न्यूजीलैंड से 50 रन से हार का सामना करना पड़ा। इस हार के बावजूद भारत सीरीज में 3-1 की अजेय बढ़त बनाए हुए है। सीरीज का आखिरी मैच शनिवार को तिरुवनंतपुरम में खेला जाएगा।
